

ETIMOLOGIJA NISEL IL-KELMA "H A L"

F'Il-Malti tas-sena l-oħra (minn Wied il-Għajn mnejn qed nikteb ma nistax nagħti l-ghadd sewwa) is-Sur Nin Cremona, hu u jwieġeb lis-sur Ivo Muscat-Azzopardi fuq kif tinkiteb il-kelma *Hal*, qal li għandha tinkiteb *Hall* u jien wegibtu li ma qbiltx miegħu għax deherli li n-nisel (mogħti minnu u oħrajn) mill-għerq *H-L-L* ma kienx iżjed jipperswadini minn dak li kien ta l-Avukat G. Micallef, jiġifieri *H-(W)-L* (Għarbi: *Hal*, *ħal*; II sura *Hawwel*). Izda s-sur Nin kien wieġeb li nom minn dan il-verb kien jieħu l-ghamla bil-"w" ta' *hawl* jew *ħwiel*. Niftakar li kont wegibtu li donnu kellu raġun, iżda li anqas in-nisel mogħti minnu ma kien jorbot biż-żejjed (madankollu hekk stqarr hu stess xhin zied li aktar kien jixtieq li jien tajt xi teorija għdida milli tennejt dak li qalu ta' qabli) U niftakar ukoll li fit-twegiba tiegħi židt li kont għadni qed nistudja fuq in-nisel ta' dil-kelma, u li għalhekk il-kustjoni kienet, fil-fehma tiegħi, għadha miftuħa.

Il-lum naħseb li wasalt. Izda qabel ma ngħaddi għall-etimologija, jeh-tiegħ ingħid, biex wiehed jifhem aħjar, li l-appellattiv "*Hal*" ma jehduhx l-ismijiet ta' l-irhula kollha. Fil-waqt li l-irhula żgħar (bħas-subborgi) jieħdu l-appellattiv "*Ta*" (eż: *Tal-Qali*; *Tas-Silġ*; *Tas-Sliema*; u wkoll *Għawdex*: *Ta' Kirċem*, eċc.); u dawk ta' ismijiet meħuda minn siġar, snajja' jew ukoll minn xi speċjalità tal-post (bħal: *Zejtun*, *Mellieħa*, *Mosta*, *Nadur* eċc.) jieħdu biss l-artiklu "*L*"; l-irhula li hađu isimhom minn kunjomijiet jew titoli ta' xi familja jew tajfa, jieħdu dejjem il-"*Hal*" (eż: *Attard*, *Dingli*, *Għaxaq*, *Kirkob*, *Lija*, *Manin*, *Millieri*, *Nikluži*, *Luqa*, *Qormi*, u bosta oħrajn tal-lum u taż-żmien). Ma ngħidx li ma hemmx xi whud li jieħdu l-"*Hal*" avolja donnhom ma jidhlux ma' dawn li semmejt (eż: *Zebbuġ*, *Zabbar*, *Għargħur* u xi ieħor). Izda jekk wiehed jifli sewwa jsib li dawn huma eċċezzjonijiet li iżjed isahħu r-regola. Araw: *Zebbuġ*: *Għawdex* dar-raħal ma jifhux *Hal*; *Zabbar*: mil-lista tan-nutari ta' żmien ilu jidher li dan kien ukoll kunjom; *Għargħur*: l-"u" ta' l-aħħar sillaba (kif għad nuri xi darba oħra) issarraff *passiv* u għalhekk dil-kelma tidhol mal-ghadd tal-laqmijiet bħal: *germud*, *baħbuħ*, *faqqus* li jin-għażlu bħala *passivi* mill-korrispondenti *attivi*: *germied*, *baħbieħ*, *faqqas*. Minn laqam għal kunjom m'hemmx hajta x'tagħżel.

Wara li sammarna sewwa f'moħħna fejn u meta raħal jieħu l-*Hal* nistgħu ngħaddu b'wiċċna minn quddiem għan-nisel li fil-fehma tiegħi jolqot l-iżjed dil-kelma li tat hekk x'ighidu lil bosta etimologi.

Fil-Għarbi ta' Tunes (Marceline Beaussier-Dictionnaire pratique Arabe-Francaise—Alger, 1887, pag. 17) insibu l-għerq: (A)-H-L (Nota bene: *H* u le *H*) li fil-ghamla tan-nom kollettiv ifisser: "dar; familja; ġens" (Beaussier ingħid: "*famille, maison, menage, gens, personnes attachées à; gens de; ceux de; peuple; membres; ceux qui font partie de*") u tidhol ukoll fit-tifsila ta' bosta ismijiet ta' tribù jew ta' tribù għarab; hekk bil-għarbi jingħad: "*Ahl el-Għux*" "*Ahl el Hasan*", eċc.

Immela ahna meta ngħidu *Hal Kirkob* inkunu qed infissru letteralment "It-tajfa jew familja ta' Kirkob"; *Hal Manin* tfisser il-familja ta'

Manin (jew *Dar Manin*, li wara sar kunjon shih: *Darmanin*); *Hal Qormi* jiġifieri l-post fejn iġhamru n-nies ta' nisel Qormi (jew Curmi kif inhi l-lum), eċċetra.

Dan hu, fil-fehma tiegħi sa fl-aħħar il-veru nisel ta' l-appellattiv *HAL* quddiem xi rhula tagħna. U għalhekk ukoll ma għandna qatt niktbu dil-kelma b'żewġ ellijiet iżda dejjem b'wahda. Nittama li s-Sur Nin Cremona did-darba jaqbel miegħi hu wkoll.

20.7.46.

ERIN SERRACINO INGLOTT.

Recensjonijiet

"GHOXRIN NOVELLA" — Ġorġ Pisani — Lux Press, 1946.

Il-letteratura Maltija aktar ma tmur aktar qed tistagħna b'novelli li tista' tghidilhom imqaxxin mill-hajja ta' kuljum u miktubin kif tabilhaqq titlob is-sengħa. Sa ftit żmien ilu, neħhi 'l Temi Zammit u 'l Gużè Bonnici, din il-fergħa ta' kitba fil-Malti kienet dgħajfa kemm jista' jkun. Imma l-lum, fil-qasam tan-novella Maltija, għandna lit-tabib Gużè Galea, lil Ġorġ Pisani u oħrajn li mix-xogħlijiet li tawna jidher ċar li 'l quddiem għad ikollna biex niftaħru tassew bil-ġmiel u l-qawwa tan-novelli Maltin mibnija fuq backgroun ta' naturalezza sabiħa u kbira.

Ġorġ Pisani, magħruf aktar fostna bħala poeta mill-aħjar, għadu kemm midd riġlejh f'din ix-xejra ta' kitba. Izda fil-fehma tagħna, għal-kemm għadu fil-bidu, nistgħu ngħidulu li rnexxa tassew.

Dawn in-novelli jiġbru fihom kwadri realistiċi, minsuġin bi stil ħaj u mhaddmin b'isien idjomatiku. Ma jistax ikun li jinkitbu novelli kbar u sbieħ, kemm-il darba n-novellist ikun nieqes minn xi wahda minn dawn it-tliet elementi tassew shaħ u qawwija. Dawn it-tliet elementi huma meħ-tieġa għan-novellist biex bihom jagħti l-hajja lin-novelli li jikteb, daqs-kemm il-bniedem jeh-tieġ is-sahħa, id-dawl u s-smiġħ fil-hajja li jrid iġhad-di, bla difetti u bla xkiel.

Ġorġ Pisani hu kewkba tabilhaqq kurjuża fis-sema tal-letteratura tagħna. Bħala poeta għaraf jagħni 'l-Malti b'gabra ta' poeziji tassew sbieħ, imqanqlin u mimlija bin-nifs ta' ispirazzjoni shiħa, poeziji li jhabbtuha fil-wisa' ma' tal-barranin; bħala kummedjografu, meta stampa *Is-Sengħa ta' l-Imħabba*, tefa' raġġ ta' dawl fid-dlam fahxi tal-Palk Malti; u bħala novellist għaraf jongor tajjeb targa oħra mit-turgien imwiegħra tan-novella Maltija.

Dawn in-novelli ta' Pisani ma jistgħux ma jjanqlux lill-qarrej, għax fihom hemm impittra b'sengħa ta' mgħallem kwadri naturali; kwadri tal-hajja kif ingħixuha ta' kuljum, mirqumin b'immaginazzjoni qawwija u mfissrin b'semplicità li toġġob u tolqot.

Jalla d-dinjità tan-novella Maltija tibqa' dejjem toktor u tistagħna b'novelli ta' din ix-xorta, novelli li jagħmlu għieħ lill-letteratura tagħna u lil min jiktibhom.

GORG CHETCUTI.